

4. Kotahi anake te takawaenga o te Atua o te tangata. I Timoti 2:5. "Kotahi te takawaenga o te Atua o nga tangata, ko te tangata ko Karaiti Ihu, i hoatu nei i a ia hei utu mo te katoa." No reira kua e homai nga anahera hei takawaenga mo te tangata mo te Atua. Mabara ano hoki ki te ture tuatahi i homai e te Atua ki a Mohi:—"Kaua he atua ke atu mou ki mua atu i a au.", Ekoruhe 20. 1 & 2.

5. He whakaiti i a Te Karaiti te karakia ki nga anahera. Korohu 2:18. "Kei mamingatia koutou e te tangata e mea ana ki te whakaiti i a ia, ki te karakia ki nga anahera, e poka noa ana ki nga mea kahore nei ia i kite, e whakapehapeha noa ana, he mea na tona ngakau kikokiko; a kahore e mau ki te Upoko, mana nei te tinana katoa, he mea atawhai, he mea tuhonohono e nga hononga e nga here, ka tupu ai, he tupu na te Atua. Kaati tera atu etahi rarangi, engari kua rahi enei hei whakamarama ki a tatou i te ahuatanga o nga anahera. He pai tenei kaupapa o te Atuatanga me nga Anahera, ara:—"Kia tau ki a tatau katoa nga manaakitanga a te Matua, a te Tama, a te Wairua Tapu. Ma te Atua hoki e tuku mai ana Anahera Tapu hei awhina i a tatou, aianeia a ake tonu atu. Amine.

I tenei takoto o te kupu kua karanga tatou ki te Atua hei tuku mai i ana anahera pono hei manaaki i a tatou. Kua kore i koropiko atu ki nga anahera tonu me te whakahua i a ratou i te kaupapa o te Atuatanga.

Tenei hoki tetahi inoi pai kei a tatou Rawiri mo te ra o Mikara me nga anahera katoa:—"E te Atua ora tonu, he mea whakamiharo tau whakariterite i te mahi ma nga anahera ma nga tangata; Mau e mea kia awhinatia mai matou i runga i te whenua e au Anahera tapu, e mahi nei ki a koe i te rangi; ko Ihu Karaiti hoki to matau Ariki. Amine.

Whakamihhi ki te Tai-Rawhiti. I te Hui a Ratana ka tae mai a Emire Porauhati ki te teneti o Ngati Kahungunu whakaatu ai i tana mapi me tana kauhau whakamarama. I runga i te mihi o Ngati Kahungunu whaka-haeretia ana he potae kohikohi i nga kapa aroha a tena a tena. Tata ki te £7 te moni i roto i te potae. Ka tapaea atu taua moni hei aroha kia Emire. Kaore a Emire i hiahia ki te tango i taua moni. He mea akiaki tonu ka tango. Ka ki taua wahine ahakoa ka huri te tau e kauhau haere ana ia katahi ano te tikanga penei te manaaki a te Maori i a ia. Kua riro i Te Tairawhiti tenei honore. Kua ea hoki i te kai-mahi tona utu.